

भुवन आत्म्यः, साधनो वा भौवनः। विश्वे देवाः। द्विपदा त्रिष्टुप् ।

इमा नु कं भुवना सीषधामेन्द्रश्च विश्वे च देवाः ॥ १०.१५७.०१

इमा- एतानि । भुवना- भुवनानि । सीषधेम- साधयामः । इन्द्रश्च- ईशनाधिदेवता च । विश्वे च देवाः- सर्वा देवताश्च साधयन्तु ॥१॥

यज्ञं च नस्तन्वं च प्रजां चादित्यैरिन्द्रः सह चीकृपाति ॥ १०.१५७.०२

नः- अस्माकम् । यज्ञं च- देवपूजां सङ्गतिकरणं दानम् । प्रजां च- सन्ततिं च । आदित्यैः- अखण्डप्रकृतिजैर्देवैः । सह । इन्द्रः- ईशनाधिदेवता । चीकृपाति- कल्पयति ॥२॥

आदित्यैरिन्द्रः संगणो मरुद्भिरस्माकं भूत्वविता तनूनाम् ॥ १०.१५७.०३

इन्द्रः । आदित्यैः । मरुद्भिः- प्राणविशेषैः । संगणः- सङ्गतः । अस्माकम्- नः । तनूनाम्- शरीराणाम् । अविता- रक्षकः । भूतु- भवतु ॥३॥

हत्वाय देवा असुरान्यदायन्देवा देवत्वमभिरक्षमाणाः ॥ १०.१५७.०४

देवाः । यत्- यदा । असुरान्- क्षेप्तृन् । हत्वाय- हत्वा । आयन्- आगच्छन् । तदा । देवत्वम् । अभिरक्षमाणाः- अभिरक्षन्तो बभूवुः ॥४॥

प्रत्यञ्चमर्कमनयञ्छचीभिरादित्स्वधामिषिरां पर्यपश्यन् ॥ १०.१५७.०५

प्रत्यञ्चम्- प्रत्यगञ्चन्तम् । अर्क- मन्त्रम् । आदित्- अनन्तरमेव । शचीभिः- प्रज्ञाभिः । अनयन् । इषिराम्- एषणीयाम् । स्वधाम्- आत्मधारणाम् । पर्यपश्यन्- ददृशुः ॥५॥